

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ

|| ಯಾದವಾಭ್ಯುದಯಃ ||

|| ಚತುರ್ವಿಂಶಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan of śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ಚತುರ್ವಿಂಶಃ ಸರ್ಗಃ ॥

ಅಥ ನಿಜವಿಭವಾದಜಾತಶತ್ರು
ಪ್ರಶಮಿತಶತ್ರುಬಲೇ ನಿವೇಶ್ಯ ಭೂಮಿಂ |
ಪರಿಚರಣಫಲಂ ಪ್ರಭುಃ ಪ್ರಯಚ್ಛನ್
ಅಮಿತಗುಣಾಭಿರಂಸ್ತ ವಲ್ಲಭಾಭಿಃ || ೨೪.೧ ||

ಕ್ರತುವಿಧಿನಿಯತೋಽಪ್ಯಕರ್ಮವಶ್ಯಃ
ಪರಿಚಿತಕಾಮರಸೋಽಪಿ ವೀತರಾಗಃ |
ನಗರವಸತಿರಪ್ಯಶೇಷವಾಸಃ
ಕಥಮಿವ ಕೇನ ವಿಭುಃ ಸ ವರ್ಣನೀಯಃ || ೨೪.೨ ||

ಅನುಗಮಿತಮಿದಂ ಸ್ವದಾರರಕ್ಷಾಂ
ಅನಘಮನೋಭವತಂತ್ರ ಮಾನನೀಯಂ |
ನಿರುಪಧಿಕರಸಸ್ಯ ನೇತುರಾಸೀತ್
ನೃಪತಿಮಹರ್ಷಿಭಿರಂಚಿತಂ ಚರಿತ್ರಂ || ೨೪.೩ ||

ಶ್ರುತಿಶತಮಹಿತೇ ಪದೇ ಪರಸ್ಮಿನ್
ಸಿತಜಲಧೌ ರವಿಮಂಡಲೇ ಚ ಸಿದ್ಧಾಂ |
ಬಹುಮತಿಮತಿಶಯ್ಯ ಸಾ ಬಭಾಸೇ
ನರಕರಿಪೋರವರೋಧಭೂಮಿರಗ್ರ್ಯಾ || ೨೪.೪ ||

ನಿಧಿಗಣಮುಖವಾಂತನಿಷ್ಕರಾಶಿಃ
ಪ್ರಚಿತಗುಣಾ ಮಣಿಭಿಃ ಸ್ಯಮಂತಕಾದ್ಯೈಃ |

ಪ್ರಮುದಿತಮಹಿಷೀಗಣೇನ ಚಕ್ರೇ

ಯದುನಗರೀ ವಿಭುನಾ ನಿವಾಸಭೂಮಿಃ || ೨೪.೫ ||

ಅವಿಕಲವಿಭವಸ್ಯ ವಿಶ್ವಮೂರ್ತೇಃ

ಅಧಿವಸನಂ ಯದುವೀರರಾಜಧಾನ್ಯಾಂ |

ಅನುದಿನಮನಪಾಯಿನೀಂ ಪ್ರತಿಷ್ಠಾಂ

ಅಭಿಲಷತಾಮನುಚಿಂತನೀಯಮಾಸೀತ್ || ೨೪.೬ ||

ಸಹ ಮುನಿಭಿರುಪಾಸ್ತು ಧರ್ಮಮಾದ್ಯಂ

ವ್ಯವಹರಣಾನಿ ದದರ್ಶ ವೇದವಿಧ್ವಿಃ |

ಅರಮತ ಚ ವಧೂಜನೈರ್ಯಥಾರ್ಹಂ

ಬಹುತನುರಕ್ರಮತೋ ವಿಚಿತ್ರಶಕ್ತಿಃ || ೨೪.೭ ||

ಅಪಿ ಯುಗಪದವಾಪ್ತನೈಕದೇಹೈಃ

ಉಪನತಯೋಗಬಲೈಃ ಸ್ವಕರ್ಮನಿಘ್ನೈಃ |

ಧೃತಬಹುವಪುಷಾ ಜಗದ್ವಿಧಾತ್ರಾ

ಜಿತಕರಣೇನ ತು ಭುಜ್ಯತೇ ತದರ್ಥಃ || ೨೪.೮ ||

ಯದುಪತಿರಧಿರೂಢಚಂದ್ರಶಾಲಃ

ಸಹ ದಯಿತಾಭಿರನನ್ಯಮಾನಸಾಭಿಃ |

ಜಲನಿಧಿಮುಭಿತಃ ಪ್ರದರ್ಶಯಂಸ್ತಾಃ

ನಿಜಮಿವ ಧಾಮ ನಿವೇದಯಾಂಬಭೂವ || ೨೪.೯ ||

ನಿಜಪದಮನಪಾಯಮಾಶ್ರಿತಾನಾಂ

ಪ್ರಭುರಪವರ್ಗದಶಾಮಿವ ಪ್ರಯಚ್ಛೇ |

ಅಮಿತಬಹುಗುಣಾಮನನ್ಯಲಭ್ಯಾಂ

ಅತನುತ ಕಾಮಪಿ ಸಂಪದಂ ಪ್ರಿಯಾಣಾಂ || ೨೪.೧೦ ||

ಸ್ವಯಮುದವಸಿತೇ ಸ್ವವಾಸಧನೈಃ

ತ್ರಿಷು ಭುವನೇಷು ಸಮಾಮಿವಾದ್ಭುತಾನಾಂ |

ಅತನುತ ಸಮವಾಯಮಾತ್ಮಯೋಗಾತ್
 ಅತಿಶಯಿನೀಮಥವಾ ವಿಭುಃ ಸಮೃದ್ಧಿಂ || ೨೪.೧೧ ||

ವಿಧಿಸದನಮುಖೇಷ್ಟದೃಷ್ಟಪೂರ್ವಾಂ
 ಪ್ರಥಿತಪರಸ್ಪರಸಮೃತಿಂ ಸಮೃದ್ಧಿಂ |
 ಯದುಪತಿದಯಿತಾಗೃಹೇಷು ಪಶ್ಯನ್
 ಮುದಮಭಜದ್ಭುವಿ ನಾರದೋ ಮುನೀಂದ್ರಃ || ೨೪.೧೨ ||

ಲಲಿತರುಚಿಷು ಕಲ್ಪವೃಕ್ಷಪೋತೈಃ
 ಉಪವನರಾಜಿಷು ತಸ್ಯ ಸಂಚರಿಷ್ಣೋಃ |
 ಅದಧುರವಯಮೈರ್ಮುಂದಂ ಮುರಾರೇಃ
 ಅನುಕೃತಪುಷ್ಪಫಲಾದಿಕೈಸ್ತುರುಣ್ಯಃ || ೨೪.೧೩ ||

ಅಧಿಗತಕುಸುಮಾಪಚಾಯಲೀಲಃ
 ಪ್ರಮದವನಾನಿ ವಿಭೂಷಯನ್ ಸ್ವಧಾಮ್ನಾ |
 ಪ್ರಜನಿತಮದನೋ ಮನಸ್ವಿನೀಭಿಃ
 ಗುಣಸುರಭಿಃ ಸುರಭಿಃ ಸ್ವಯಂ ಸ ಮೇನೇ || ೨೪.೧೪ ||

ಪರಿಪಣಮಿವ ಮನ್ಮಥೋತ್ಸವಾನಾಂ
 ಪ್ರಥಮವಿಕಸ್ವರಪದ್ಮದರ್ಶನೀಯಂ |
 ಅನುದಿತಬಹುವಿಭ್ರಮಂ ವಧೂನಾಂ
 ಅಭಿನವಯಸೌವನಮನ್ವಭುಂಕ್ತ ನಾಥಃ || ೨೪.೧೫ ||

ಅಮೃತಮಯಪಯಃ ಪರಿಪ್ಲುತಾನಾಂ
 ವಿಷಮಗುಣೇಷು ವಿಹಾರವಾಪಿಕಾನಾಂ |
 ಕಮಲಕುವಲಯಾದಿಷು ಪ್ರಿಯಾಣಾಂ
 ಮುಖನಯನಸ್ಮಿತಕಾಂತಿಮಭ್ಯನಂದತ್ || ೨೪.೧೬ ||

ಅವಿತಥಮಹಿಮಾ ನಿಜಪ್ರಸಾದಾತ್
 ಅನಘಮನೋರಥತೋಷಿತಾಸು ತಾಸು |

ಸ್ವಪರಿಜನತಯಾ ಸುರೈರ್ನಿಯುಕ್ತಾಃ
ನಿರದಿಶದಪ್ಸರಸೋ ನಿರ್ದೇಶಭಾಜಃ || ೨೪.೧೭ ||

ಬಹಿರುಪನಗರಂ ಬಲಾನಿ ದೃಷ್ಟ್ವಾ
ಸಹ ಯದುಭಿಃ ಸಮಯೇ ನಿವರ್ತಮಾನಂ |
ದದೃಶುರಧಿಗವಾಕ್ಷಮೇಕಚಿತ್ತಾಃ
ರಥತುರಗಾದಿಷು ರಾಮಪಶ್ಚಿಮಂ ತಂ || ೨೪.೧೮ ||

ವಿಧಿವದನುವಿಧಾಯ ದೇವಯಾತ್ರಾಂ
ಪ್ರತಿಪುರವೀಧಿಪರಿಕ್ರಮೇಣ ದೃಶ್ಯಂ |
ಪತಿಮನುದದೃಶುಸ್ತಮೇವ ದೂರಾತ್
ಅಚರಮದೇವಮನನ್ಯದೇವತಾಸ್ತಾಃ || ೨೪.೧೯ ||

ಬಹುವಿಧಮುಪಹಾರಜಾತಮಗ್ರ್ಯಂ
ಸುರಪತಿಭಿಃ ಸ್ವಯಮಾಹೃತಂ ಮುಕುಂದಃ |
ಅಪಿ ಗಗನಚರೈರದೃಷ್ಟಪೂರ್ವಂ
ಸಮಮವರೋಧಜನಸ್ಯ ಸಂವಿಭೇಜೇ || ೨೪.೨೦ ||

ಉಪಚಿತಶಿಖರೇ ವದಾನ್ಯರತ್ನೈಃ
ಉಚಿತಗುಹಾಶ್ಚಿತಹಂಸತೂಲತಲ್ಪೇ |
ಬಹುರಿವ ಸ ಬಭೌ ವಿಹಾರಶೈಲೇ
ಪ್ರತಿಮಣಿಭಿತ್ತಿವಿಭಕ್ತಚಾರುಬಿಂಬಃ || ೨೪.೨೧ ||

ಯುಗಪದಖಿಲಮಾದರೇಣ ಸಾಕ್ಷಾತ್
ಯುವತಿಜನಸ್ಯ ನಿದರ್ಶಯನ್ ಮುಕುಂದಃ |
ಅಸಕೃದುಪಗಮಯ್ಯ ಚಿತ್ರಶಾಲಾಃ
ಅನಘಸಮಾಧಿದಶಾಮಿವಾತತಾನ || ೨೪.೨೨ ||

ಅನಿತರಮನಸಾಂ ಸ್ವವಲ್ಲಭಾನಾಂ
ನರಕಜಿತಾ ನಿರಪಾಯವೈಭವೇನ |

ಭವಭಯವಿನಿವಾರಿಣೀ ಸ್ವಭಕ್ತಿಃ
ಲಲಿತವಿಹಾರಮುಖೇನ ಲಂಭಿತಾಽಭೂತ್ || ೨೪.೨೩ ||

ಪ್ರಮುದಿತವಿಬುಧಾಹೃತಪ್ರಕ್ಲೃಪ್ತೈಃ
ಕನಕಸರೋಜವನೈರಲಂಕೃತಾನಾಂ |
ಅತಿಶಯಮವರೋಧದೀರ್ಘಕಾಣಾಂ
ಅಧಿಸುರಸಿಂಧು ಸಮೀಕ್ಷಿತಂ ನಿದಧ್ಯೌ || ೨೪.೨೪ ||

ವಿಹರತಿ ವನಿತಾಜನೇ ತದೀಯೈಃ
ಅಪಲಪಿತಾಮವಲೋಕನಪ್ರಭಾವೈಃ |
ಪುನರಪಿ ಹರಿನೀಲರತ್ನಭಾಸಾ
ದಧುರಸಿತೋತ್ಪಲಸಂಪದಂ ಸರಸ್ಯಃ || ೨೪.೨೫ ||

ಸ್ಥಿರಧೃತಿವಧಿರೋಪ್ಯ ರತ್ನಡೋಲಾಂ
ಗುಣಘಟಿತಾಮಿವ ಮಾಧವಃ ಸ್ವಮಾಯಾಂ |
ಅಗಮಯತ ಗತಾಗತಾನ್ಯಭೀಕ್ಷಣಂ
ಸುಕೃತಜುಷಃ ಸ್ವಯಮಂಗನಾಃ ಸ್ವತಂತ್ರಃ || ೨೪.೨೬ ||

ರುಚಿರಕನಕಶೃಂಗವಕ್ತ್ರವಾಂತ್ಯೈಃ
ಪ್ರತಿತನು ಕುಂಕುಮವಾರಿಭಿಃ ಪ್ರಸಿಂಚ್ಛ |
ಅಜನಯದನುರಾಗಯೋಗಮಂತಃ
ಬಹಿರಪಿ ತೋಯವಿಹಾರತೋ ವಧೂನಾಂ || ೨೪.೨೭ ||

ನವಮಣಿಪರಿಕಲ್ಪಿತೇಷು ನಾಥಃ
ಕಮಲವನಾಂತರಕೇಲಿಮಂದಿರೇಷು |
ಶ್ರಿಯ ಇವ ಸುದೃಶೋ ಗೃಹೀತಪದ್ಮಾಃ
ಹೃದಿ ನಿದಧೇ ಪುರುಷೋತ್ತಮಃ ಪ್ರತೀತಃ || ೨೪.೨೮ ||

ದಿಶಿ ದಿಶಿ ಮಕರಂದವರ್ಷದಿಗ್ಧಾಂ
ವಿವಿಧಪರಾಗವಿಭಕ್ತಚೂರ್ಣಚಿತ್ರಾಂ |

ಭುವಮಭಜತ ಸಾಕಮಂಗನಾಭಿಃ

ಪುಲಕಿತದೃಷ್ಟಿಷು ಪುಷ್ಪಮಂಡಪೇಷು || ೨೪.೨೯ ||

ಅನುವಿಹಿತಮಹೋತ್ಸವೋ ಯಥಾರ್ಹಂ

ವಿತರಣತೋಷಿತವಂದಿಬಂಧುವರ್ಗಃ |

ಪರಿಣಯನವಿಧಿಂ ಲತಾವಧೂನಾಂ

ಅತನುತ ಚೂತವರೈಃ ಪ್ರಿಯಾರ್ಪಿತಾನಾಂ || ೨೪.೩೦ ||

ಸುತಬಹುಮತಭಾಗಿನಾಂ ಶುಕಾನಾಂ

ಉಪಹೃತದಿವ್ಯರಸೋಪಭೋಗಭಾಜಾಂ |

ಶ್ರುತಿಮಧುರಗಿರಾಂ ಸ್ವಶಿಕ್ಷಿತಾನಾಂ

ಅತಿಶಯಸಿದ್ಧಿಮದರ್ಶಯತ್ ಪ್ರಿಯಾಭ್ಯಃ || ೨೪.೩೧ ||

ಅನುಕೃತನಿಜಶಕ್ತಿಭಿಃ ಪ್ರಿಯಾಭಿಃ

ಸಹ ಗುಣಬಂಧವಿಭಕ್ತಸನ್ನಿವೇಶೈಃ |

ಮುಹುರಿಹ ನಿಪತದ್ಭಿರುತ್ಪತ್ತಿಭಿಃ

ಕರಣವಶೈರಿವ ಕಂದುಕೈರದೀವ್ಯತ್ || ೨೪.೩೨ ||

ನಿಜಯುವತಿಷು ಯದ್ಯಪಿ ತ್ರಿಧಾಮಾ

ನಯನಪಿಧಾನವಿಹಾರಮಾಜಹಾರ |

ನ ತದನುಚರಿತಂ ತಥಾಽಪಿ ತಾಭಿಃ

ತ್ರಿಭುವನದೃಷ್ಟಿನಿರೋಧಶಂಕಿನೀಭಿಃ || ೨೪.೩೩ ||

ಶ್ರುತಿವಿಹಿತಮವಂಧ್ಯರ್ಯ ಸ್ವಧರ್ಮಂ

ಪ್ರತಿದಿನಮನ್ಯಪರೋ ಯದಾ ಬಭೂವ |

ತದುಪಚರಣತಸ್ತದಾಽಪಿ ತಾಸಾಂ

ಸಮಜನಯತ್ ಪ್ರಿಯಭೋಗಮೇವ ಕಾಲಃ || ೨೪.೩೪ ||

ಮಣಿಪರುವಕಮಂಜುಲಸ್ತನೀಭಿಃ

ಮಧುಸಮಯಾಪಗಮೇ ವರಾಂಗನಾಭಿಃ |

ಸಿತಮಣಿವಿಹಿತಾರ್ ಸ ಯಂತ್ರಧಾರಾ-

ವ್ಯತಿಕರಶೀತಲಿತಾನಭುಂಕ್ತ ಸೌಧಾರ್ || ೨೪.೩೫ ||

ಸ್ಥಟಿಕಸದನದೀಪ್ತಿದತ್ತಹಸ್ತಾಂ

ಮುರಭಿದಸೇವತ ಸಾದರಂ ಸದಾರಃ |

ಅಪಜಲದನಿಶೋದಿತಸ್ಯ ಶೋಭಾಂ

ಹಲಧರಕಾಂತಿಭೃತಸ್ತುಷಾರಭಾಸಃ || ೨೪.೩೬ ||

ಅಗುರುಭಿರಸಿತೈರನೂರುಗೌರೈಃ

ನವಘುಸ್ಯಣೈರಪಿ ನಿರ್ವಿವೇಶ ನಾಥಃ |

ಹಿಮಯುತುಮವರೋಧಸುಂದರೀಣಾಂ

ಸ್ತನಪರಿರಂಭಸಮರ್ಪಿತೈರ್ವಿಲಿಪ್ತಃ || ೨೪.೩೭ ||

ಅನಲಶಕಟಿಕಾಭಿರಪ್ಯಜಯ್ಯಂ

ಶಿಶಿರಸಮೀರಣಮಂಜಸಾ ಜಿಗಾಯ |

ಅವಿರಲಪರಿರಂಭಲಂಭನೀಯೈಃ

ಸ್ತನಕಲಶೋಷ್ಮಭಿರಾತ್ಮವಲ್ಲಭಾನಾಂ || ೨೪.೩೮ ||

ಉಪನಿಷದುಪದೇಶಸಾಭಿಲಾಷೈಃ

ಉಪಚರಿತೋ ಮುನಿಭಿಃ ಸನಂದನಾದ್ಯೈಃ |

ರತಿಪತಿಸಮಯಸ್ಥಿತೋ ವಧೂನಾಂ

ಲಲಿತಕಲಾಗಮದೇಶಿಕೋ ಬಭೂವ || ೨೪.೩೯ ||

ಕಲಮಧುರಗಿರಾಂ ಕಲಾಪ್ರಸಂಗಾತ್

ಅತಿಮದನೋಪನಿಷತ್ ಪರಂ ರಹಸ್ಯಂ |

ಪ್ರಿಯಹಿತರುಚಿರಾಕ್ಷರಂ ಪ್ರಿಯಾಣಾಂ

ಶ್ರುತಿಷು ಚಕಾರ ಶಿಖಾಮಣಿಃ ಶ್ರುತೀನಾಂ || ೨೪.೪೦ ||

ನಿರುಪಧಿಕನಿಜಪ್ರಭಾವಗರ್ಭಂ

ಪರಿಷದಿ ವಿಶ್ವಪತಿಃ ಪ್ರಿಯಾಸಹಾಯಃ |

ಕಿಮಪಿ ನಿಶಮಯಾಂಬಭೂವ ಗೀತಂ

ಪ್ರಮುದಿತಕಿನ್ನರದಂಪತಿಪ್ರಯುಕ್ತಂ || ೨೪.೪೧ ||

ಮೃದುಕರತಲಲೀಲಯಾ ಮೃದಂಗಾನ್

ಅಸಮಯನರ್ತಿತನೀಲಕಂಠಯೂರ್ಧಾನ್ |

ಧ್ವನಯತಿ ದಯಿತೇ ವಿಡೂರಭೂಮೇಃ

ಶ್ರಿಯಮಿವ ತಾಃ ಪುಲಕೋದ್ಗಮೈರಪುಷ್ಯಾನ್ || ೨೪.೪೨ ||

ಕರಕಮಲಪರಿಗ್ರಹೇಣ ಧನ್ಯಂ

ವರತನುಸಂಸದಿ ವಾದರ್ಯಾ ವಿಪಂಚೀಂ |

ಅವಿದಿತಗಮನಾಯ ಗಾಯಕೈಃ ಸ್ವೈಃ

ಉಪರತಗೀತಿಭಿರುನ್ಮುಖೈಃ ಸಿಷೇವೇ || ೨೪.೪೩ ||

ಶ್ರುತಿಮಧುಸುಭಗೈರದೀನಹೃದೈಃ

ಶ್ರುತಘನನಾದಶಿಖಂಡಿನೀಗಣಶ್ರೀಃ |

ಮಧುರಿಪುವನಿತಾಜನಃ ಸಮಾಜೇ

ಧ್ವನಿಭಿರಮಾದ್ಯತ ದಿವ್ಯದುಂದುಭೀನಾಂ || ೨೪.೪೪ ||

ಸಲಲಿತಕರಣಾಂಗಹಾರಹೃದ್ಯಂ

ಸಹ ದಯಿತಾಭಿರುದಾರದಿವ್ಯನಾಟ್ಯಂ |

ಅನುದಿನಮನಿವೇಷದರ್ಶನೀಯಂ

ಜಿತಮಧುರಪ್ಸರಸಾಂ ದದರ್ಶ ನೃತ್ಯಂ || ೨೪.೪೫ ||

ಅಭಿನಯಮಭಿನಂದ್ಯ ನರ್ತಕೀನಾಂ

ಸ್ವಯಮುಪದಿಷ್ಟಮಲಂಘಿತೋಪದೇಶಂ |

ಪುನರಪಿ ಮುದಿತಸ್ತಮೇವ ಯುಂಜನ್

ಅವಿದಿತಪೂರ್ವಮಿವಾದರಾದಪಶ್ಯತ್ || ೨೪.೪೬ ||

ಪ್ರತಿಯುವತಿಗೃಹೀತನೈಕರೂಪಃ

ಪ್ರಣಯವತೀಭಿರನನ್ಯ ಇತ್ಯುಪೇತಃ |

ಅಪಹೃತಮಣಿಪಾದುಕಃ ಕಯಾಚಿತ್

ಪದಮಪಿ ಗಂತುಮಶಕ್ನುವನ್ನಿವಾಸೀತ್ || ೨೪.೪೭ ||

ಅನವಹಿತತಯಾ ಸಖೀಸಮಕ್ಷಂ

ದ್ರುತಮುಪಹೂಯ ಸಮಾಖ್ಯಯೇತರಸ್ಯಾಃ |

ಮುಷಿತಮನಸಮದ್ಭುತೈರ್ವಿಲಾಸೈಃ

ಇದಮಪಿ ನಾಮ ತವೇತ್ಯುವಾಚ ಮುಗ್ಧಾಂ || ೨೪.೪೮ ||

ಸಮುಚಿತದಿನಲಂಘನಂ ಸಪತ್ನಾಃ

ಪರಿಪಣಿತಂ ಸ್ವಯಮಭ್ಯುಪೇತ್ಯ ನಾಥಃ |

ಸ್ಮಿತಮಧುರಮುಖೋ ಜಿತಃ ಕಯಾಚಿತ್

ವಿವಶ ಇವಾಕ್ಷವಿಹಾರತೋ ಬಭೂವ || ೨೪.೪೯ ||

ಅನುಗತನಿಜಬಿಂಬಮೇನಮನ್ಯಾ

ಮಣಿಮುಕುರಸ್ಥಮವೇಕ್ಷ್ಯ ಮಂದಹಾಸಂ |

ನ ಖಿಲು ತದವಲೋಕನಾಯ ಪಶ್ಚಾತ್

ವ್ಯತನುತ ಸಾಚಿವಿಧಿಂ ತದೇಕತ್ಯಪ್ತಾ || ೨೪.೫೦ ||

ಪುಲಕಿನಿ ಕುಚಕುಟ್ಮಲೇ ಪರಸ್ಯಾಃ

ಕಥಮಪಿ ಸಾಧ್ವಸಕಂಪಿತಾಗ್ರಹಸ್ತಃ |

ಸ್ಥಿರಚರಜಗದೇಕದಿವ್ಯಶಿಲ್ಪೀ

ವಿಷಮತಮಂ ವಿಲಿಲೇಖ ಪತ್ರಭಂಗಂ || ೨೪.೫೧ ||

ಮೃದುಸುರಭಿಸುಜಾತಬಂಧುರಾಭಿಃ

ಪ್ರಣಿದಧದಗ್ರನಿಬದ್ಧಪಂಕಜಾಭಿಃ |

ಮುಹುರಸಿತದೃಶಾಂ ಸ್ವಕಂಠಯೋಗ್ಯಾಂ

ಭುಜಲತಿಕಾಮಮಿಮೀತ ಮಾಲಿಕಾಭಿಃ || ೨೪.೫೨ ||

ಅಭಜತ ಸ ಚ ತಾಶ್ಚ ದೂತಿಕಾನಾಂ

ಅಮೃತಪರಿಪ್ಲುತಭೇಷಜಾಯಮಾನೈಃ |

ಪ್ರತಿದಿನಮಿದಮಾದಿಮಂ ಪ್ರಮೋದಂ
 ಪ್ರಣಯವಿರೋಧಸಿತಾಸಿತೈರ್ವಚೋಭಿಃ || ೨೪.೫೩ ||

ನಿಜಪದಪರಿಚಾರ ಕಾಂಕ್ಷಿಣೀಭಿಃ
 ಕತಿಷು ಭವೇಷು ಸಮರ್ಚಿತಾಂಘ್ರಿಪದ್ಮೈಃ |
 ಪ್ರತಿವಿಧಿಮಭಜತ್ ಪ್ರಸಾಧಿಕಾವತ್
 ಪ್ರಿಯಪರಿಕರ್ಮವಿಧಾನತಃ ಸ ತಾಸಾಂ || ೨೪.೫೪ ||

ನಿಜಸಮುದಯಸಂಭವೈರ್ನಿಶಾಯಾಂ
 ಪ್ರಣಯಪಯೋನಿಧಿವೀಚಿಕಾವಿಸರ್ಪೈಃ |
 ಪ್ರಣತಿಭಿರಿವ ವಿಭ್ರಮೈಃ ಪ್ರಿಯಾಣಾಂ
 ಬಹುಮತಿಭೇದಮವಾಪ ಯಾದವೇಂದಾಃ || ೨೪.೫೫ ||

ಶರದುಪಗಮಶೋಧಿತಾ ಇವಾಪಃ
 ತುಹಿನಕರೋದಯನಿರ್ಮಲಾ ಇವಾಶಾಃ |
 ಮುರಭಿದುಪಗಮಪ್ರಶಾಂತಖೇದಾಃ
 ಪ್ರತಿಯಯುರುನ್ಮನಸಸ್ತಮಾಯತಾಕ್ಷ್ಯಃ || ೨೪.೫೬ ||

ಅಮೃತಮಯಮಿವೋದಧಿಂ ತಮುಚ್ಚೈಃ
 ಅನುಸಖಿ ಲೋಚನಶುಕ್ತಿಭಿಃ ಪಿಬಂತ್ಯಃ |
 ಅವಶನಿಯತಚಿತ್ತವೃತ್ತಿಮೇಕಾಂ
 ಅದಧುರದೃಷ್ಟಪರಸ್ಪರಾಮವಸ್ಥಾಂ || ೨೪.೫೭ ||

ಸ್ಮರಜನಕತನುಃ ಸ್ವದರ್ಶಿನೀನಾಂ
 ನನು ವಿರಹಃ ಸುದೃಶಾಂ ನಿಮೇಷ ಏವ |
 ಇತಿ ಕಿಲ ವಿಗಣಯ್ಯ ವಿಶ್ವಕರ್ತಾ
 ನಿಯತಮಕಲ್ಪಯದಪ್ಸರಸ್ತ್ವಮಾಸಾಂ || ೨೪.೫೮ ||

ಅನುಚರಬಹುಮಾನಮಾಪ್ತುಕಾಮೈಃ
 ಅವಸರವಿದ್ಭಿರನುಸ್ಮೃತಾತ್ಮರಕ್ಷೈಃ |

ಅನುದಿನಮುಪನೀತಮಾದಿತೇಯೈಃ

ಅಮೃತಮಪಾಯಯತ ಪ್ರಿಯಾಃ ಪ್ರತೀತಃ || ೨೪.೫೯ ||

ಪ್ರಿಯವಚನಶತ್ಯೈರುದಾರವಾದೀ

ರಹಸಿ ಮನಃ ಶ್ರುತಿರಂಜಕೈರ್ವಿಚಿತ್ತೈಃ |

ಮುಖಕಮಲಮಧೂಪಮೈಃ ಪ್ರಕಾಮಂ

ಮದಮುದಿತಾ ಇವ ಮಾನಿನೀರಕಾರ್ಷೀತ್ || ೨೪.೬೦ ||

ಅತಿಶಯಿತಗುಣೈಃ ಪ್ರಿಯೋಪಭೋಗಾತ್

ವಸನವಿಭೂಷಣಮಾಲಿಕಾದಿಭಿಸ್ತಾಃ |

ಮುದಮಧಿಕತಮಾಂ ದಧುಸ್ತರುಣ್ಯಃ

ಪ್ರಣಯರಸೋ ಹಿ ರಸಪ್ರಕರ್ಷಣೇತುಃ || ೨೪.೬೧ ||

ಅಭಿಲಪನಮನಸ್ಯಿಯಾತಿಪಾತಿ-

ನ್ಯನುಬುಭುಜೇ ಯದುಪುಂಗವೇನ ತಾಸಾಂ |

ಅತಿಶಯಮಿತರೇತರಂ ಪ್ರಯಚ್ಛ-

ಂತ್ಯಭಿನವಯೌವನಸಂಪದಪ್ರಕಂಪ್ಯಾ || ೨೪.೬೨ ||

ಅಜನಿಷತ ಕುತೋ ನು ಭಾಗಧೇಯಾತ್

ತ್ರಿಭುವನಮಂಗಲದೀಪಿಕಾಃ ಶುಭಾಂಗ್ಯಃ |

ಯದುಪತಿಸಹಧರ್ಮಚಾರಿಣೀಭಿಃ

ಸುಖಮನಘಂ ಭುವಿ ಯಾಭಿರನ್ವಭಾವಿ || ೨೪.೬೩ ||

ಅಧಿಭುಜಗಪತಿ ಶ್ರಿಯೋಪಭುಕ್ತಂ

ಯುಗಪರಿಪಾಕವಿಹಾರಿಣಂ ಯುವಾನಂ |

ನರಪತಿಬಹುವಾನತೋ ನತಾಂಗ್ಯಃ

ಸುಲಭಮಿವಾನ್ವಭವತ್ ಸ್ವತಲ್ವಭಾಜಂ || ೨೪.೬೪ ||

ಶಕಯುವತಿಕಪೋಲಪಾಂಡರಾಭೈಃ

ಶಶಿಕಲೈರಿವ ನಾಗವಲ್ಲಿಪತ್ಯೈಃ |

ಸ್ಮರಸುಭಟಯಶೋನಿಭೈರನಂದತ್
ಯುವತಿ ಜನೋಪಹೃತ್ಯೈಸ್ತದರ್ಪಿತೈಸ್ತಾಃ || ೨೪.೬೫ ||

ಜಗದುಪಜನನಾದಿಜಾತಭೂಮ್ನಃ
ಕ ಇವ ವಧೂಜನಮೋಹನೋ ವಿಹಾರಃ |
ಕಥಮಿವ ಸ ಕುತಶ್ಚ ಕೀರ್ತನೀಯಃ
ಪ್ರಥಿತಮನೋಭವತಂತ್ರಪಾರದೃಶ್ವಾ || ೨೪.೬೬ ||

ಯತಿಭಿರನುಬುಭೂಷಿತಃ ಸ ತಾಭಿಃ
ಯದುಪತಿರದ್ಭುತರೂಪವೇಷಶೀಲಃ |
ನಿರುಪಧಿಕರಸಾಮೃತೌಘಸಿಂಧುಃ
ಸತತಮಪೂರ್ವಮಪೂರ್ವಮನ್ವಭಾವಿ || ೨೪.೬೭ ||

ಹರಿಪರಿಚರಣೇನ ತೋಷಿತಾನಾಂ
ಹರಿಣದೃಶಾಂ ವಿಭವಂ ವಿಭಾವಯಂತಃ |
ಅಪಜಹಸುರವಾಪ್ತಸಂಯಮಾಃ ಸ್ವಾನ್
ಅಪರಿಮಿತಾನಣಿಮಾದಿಸಿದ್ಧಿಭೇದಾನ್ || ೨೪.೬೮ ||

ಸರಿತ ಇವ ಮೃಗೀದೃಶಸ್ತಮೇಕಂ
ಮಹಿತಗುಣೌಘಮಹೋದಧಿಂ ಭಜಂತ್ಯಃ |
ಅಬಿಭರುರನಪಾಯಮೈಕರಸ್ಯಂ
ಮುನಿಗಣಿತಶ್ಚ ಸ ಏವ ಮುಕ್ತಭೋಗಃ || ೨೪.೬೯ ||

ಅನುಭವರಸತೋ ಜಗತ್ಪ್ರಸೂತೇಃ
ಅಪಚಿತಸುಪ್ತಿಸುಷುಪ್ತಿಸಂಭವಾಸ್ತಾಃ |
ವಿತಮಸಿ ವಿಷಯೇ ಸ್ಥಿತಾ ಇವಾಸನ್
ವಿರತಿವಿಹೀನವಿಹಾರಜಾಗರೇಣ || ೨೪.೭೦ ||

ಪ್ರತಿದಿನಮಿತರೇತರಾನುಗುಣ್ಯಾತ್
ಪ್ರಚಿತಮಯೋಗವಿಯೋಗಸಂಪ್ರಯೋಗೈಃ |

ರಸಮಧಿಕಮವಾಪುರಾಯತಾಕ್ಷ್ಯಃ

ಪ್ರಣಯಿನಿ ಶಾರ್ಂಗಿಣಿ ಭಾಗಧೇಯಭೂಮ್ನಾ || ೨೪.೨೧ ||

ರವಿರುಚಿರಮಣಿಪ್ರದೀಪಕೇಷು

ಸ್ಫುರದಸಿತಾಗುರುಧೂಮಧೂಪಿತೇಷು |

ಸಹ ಯುವತಿಗಣೈಃ ಕ್ಷಣೋಪಮೇಯಾಂ

ಅನಯತ ವಾಸಗೃಹೇಷು ವಾಸತೇಯೀಂ || ೨೪.೨೨ ||

ಪುಲಕಿತವಪುಷಾಂ ಸವೇಪಧೂನಾಂ

ಘನರಸಭಾವಿತಧರ್ಮಬಿಂದುಭಾಜಾಂ |

ಶ್ಲಥಮಿವ ಸುದೃಶಾಮಮುಷ್ಟಿಮೇಯಂ

ಚಿಕುರಮಗುಂಭಯದದ್ಭುತಂ ಚಿರೇಣ || ೨೪.೨೩ ||

ಸ್ವಧೂರವಧೂತಭೌಮಭಾವಾಃ

ಸ್ವದಮಾನಾಃ ಸ್ವಯಮಾತ್ಮನೈವ ತೃಪ್ತಃ |

ಅನುಭೂಯ ನ ತೃಪ್ಯತಿ ಸ್ಮ ನಾಥಃ

ತಮಪಿ ಪ್ರೇಮವಿಲೀನಚೇತಸಸ್ತಾಃ || ೨೪.೨೪ ||

ಚಪಲಪ್ರತಿಕೂಲತೀಕ್ಷ್ಣ ರೂಕ್ಷಾಃ

ಸ್ತ್ರಿಯ ಇತ್ಯಾಗಮಿಕೈರ್ನಿದರ್ಶಿತಾರ್ಥಃ |

ಪ್ರಥಿತೋ ಯದುವೀರವಲ್ಲಭಾಭಿಃ

ಪರಿವಾದೋಽಯಮಪಾಕೃತಃ ಪ್ರಥಿವ್ಯಾಂ || ೨೪.೨೫ ||

ಶರಣಾಗತಸರ್ವಪಾಪಮೋಕ್ಷೇ

ಕೃತಸಂಕಲ್ಪಮಿಹಾನುಭೂಯ ಕೃಷ್ಣಂ |

ಪರಿತೋಽಪಿ ತಥಾವಿಧಾನುಭೂತಿಃ

ಸ್ಮರಲ್ಬಾ ಪ್ರತಿಲಂಭಿತಾ ಪ್ರಿಯಾಭಿಃ || ೨೪.೨೬ ||

ಅನಘಾಮನಪಾಯಭಕ್ತಿರೂಪಾಂ

ಅನುಭೂತಿಂ ಯದುವೀರವಲ್ಲಭಾನಾಂ |

ಅನುಕರ್ತುಮಪಿ ಪ್ರವರ್ತಮಾನ್ಯೈಃ

ಅವಶೈರೇವ ಸಮಾಹಿತೈರಭಾವಿ || ೨೪.೨೨ ||

ಉದಧೌ ಬಹವೋ ರಮಾ ಬಭೂವುಃ

ಯದಿ ವೈಕೈವ ಗೃಹೀತನೈಕರೂಪಾ |

ಇತಿ ನಾಮ ವಿಮರ್ಶಮಾದಧಾನಾಃ

ದಯಿತಾಃ ಪ್ರೇಕ್ಷ್ಯ ನನಂದ ದೇವವಂದ್ಯಃ || ೨೪.೨೩ ||

ಅಜಿತಸ್ಯ ವಿಶಾಲತುಂಗಭೂಮ್ನಾ

ಭುಜಮಧ್ಯೇನ ಪಯೋಧರೈಶ್ಚ ತಾಸಾಂ |

ಇತರೇತರಸಂಪೃತತ್ವಮಾಸೀತ್

ಪರಿರಂಭೇ ಪರಿತೋ ಮಿಥಃ ಸಮತ್ವಂ || ೨೪.೨೪ ||

ಪರಿಹಾಸಕುತೂಹಲೀ ಪ್ರಿಯಾಣಾಂ

ವಿಹಿತದ್ಯೂತವಿಹಾರಕೌತುಕಾನಾಂ |

ಉಭಯತ್ರ ಜಯಂ ಜಗಾದ ಪೃಷ್ಠಃ

ಕಿತವಸ್ಥೇಯಪದೇ ನಿವೇಶಿತಃ ಸ || ೨೪.೨೫ ||

ಸ್ವಯಮಾದಿಕವಿಃ ಪ್ರಕಲ್ಪಿತಾಭಿಃ

ಪ್ರಣಯೋಲ್ಲಂಘನರೌಕ್ಷ್ಯಮುತ್ತಿತೀರ್ಷುಃ |

ಪ್ರಹರ್ಷ ಬಹುಶಃ ಪ್ರಹೇಲಿಕಾಭಿಃ

ಮತಿಮೌಢ್ಯಂ ವಿದಧೇ ಮನಸ್ವಿನೀನಾಂ || ೨೪.೨೬ ||

ಏಕೀಭವದ್ಭಿರಯುತೈರಪಿ ಮನ್ಮಥಾನಾಂ

ಯತ್ಕಾಂತಿಬಿಂದು ಪೃಷ್ಠತಾಽನುಕೃತಿನಃ ಶಕ್ಯಾ |

ಸಂಪ್ರೇಕ್ಷ್ಯ ತಂ ಯದುಪತಿಂ ಯಮಿನೋಽಪಿ ನೂನಂ

ಸ್ತ್ರೀಭಾವಮೇವ ಮನಸಾ ಬಿಭರಾಂಬಭೂವುಃ || ೨೪.೨೭ ||

ಕೃಷ್ಣಾನುಭೂತಿವಿಭವೇನ ಕೃತಾರ್ಥಭಾವಾಃ

ತದ್ವಲ್ಲಭಾಸ್ತಿದಶಮಾತ್ಮತಯಾ ಚಕಾಸುಃ |

ಯತ್ಪಾದಪಂಕಜಪರಾಗಜುಷಾಂ ಶಶಂಸುಃ

ಜನ್ಮಾದ್ಭುತಂ ಜಗತಿ ಗುಲ್ಮಲತಾದಿಕಾನಾಂ || ೨೪.೮೩ ||

ಶ್ಯಾಮೋ ಬಭೂವ ಕಿಮಸೌ ಸುದೃಶಾಂ ಕಟಾಕ್ಷೈಃ

ಶ್ಯಾಮಾಸ್ತದನ್ವಯವಶಾದಥವಾ ತರುಣ್ಯಃ |

ತಾಭಿಃ ಕಿಮಸ್ಯ ವವೃಧೇ ಮಹಿಮಾ ಮಹೀರ್ಯಾನ್

ತಾಸಾಮನೇನ ಯದಿ ವೇತಿ ಬುಧೈಃ ಶಶಂಕೇ || ೨೪.೮೪ ||

ಅಗ್ರಾಮ್ಯಮೇವ ಪರಿಹಾಸರಸಂ ವಿತೇನೇ

ನಾಶ್ಲೀಲಮಾಹ ನ ಮೃಷಾ ನ ಚ ಮರ್ಮಭೇದೀ |

ಧರ್ಮಾವಿರುದ್ಧವಿಭವೋಚಿತಕಾಮಕಾಮಃ

ಸ್ತ್ರೀಣಾಂ ವರೇಣ ಬುಭುಜೇ ವರದೋ ವರಸ್ತ್ರೀಃ || ೨೪.೮೫ ||

ತಾರಾಭಿರಿಂದುರಿವ ಭಾನುರಿವ ಪ್ರಭಾಭಿಃ

ಯುಕ್ತೋ ವಶಾಭಿರಿವ ವಾರಣಯೂಥನಾಥಃ |

ವಿದ್ಯಾಭಿರಾತ್ಮವಿದಿವಾಭ್ಯಧಿಕಂ ವಿರೇಚೇ

ಯೋಗೇಶ್ವರೋ ಯುವತಿಭಿಃ ಸಹ ಮೋದಮಾನಃ || ೨೪.೮೬ ||

ಪಾಯಂ ಪಾಯಂ ಪ್ರೇಯಸಃ ಕಾಂತಿಮಾಧ್ವೀಂ

ಮಾದ್ಯಂತೀಭಿರ್ಮಂಜುಲಾಲಾಪಿನೀಭಿಃ |

ಪ್ರತ್ಯೇಕೋಕ್ತಿಶ್ಲಾಘನಪ್ರೀಣಿತಾಭಿಃ

ಪ್ರಾಯೋ ಭೋಗಾಃ ಪರ್ಯವಾಹ್ಯಂತ ತಾಭಿಃ || ೨೪.೮೭ ||

ಕರಣವ್ಯಪಾಯಸಮಯೇ ಪುನರ್ಭವಂ

ವಿನಿವರ್ತ್ಯ ಶಾಶ್ವತಸುಖಂ ಪ್ರದಾಸ್ಯತಾ |

ಸ್ವಪದಾನುಭೂತಿರುದಪಾದಿ ತಾದೃಶೀ

ಸುದೃಶಾಂ ಸ್ವಸಮ್ಮತಿಭೃತಾಂ ಗದಾಭೃತಾ || ೨೪.೮೮ ||

ತದ್ಗತೇನ ಮನಸಾ ವಿವಶಾನಾಂ

ತನ್ಮಯೀಕೃತಧಿಯಾಮಿವ ತಾಸಾಂ |

ಅಪ್ರಲುಪ್ತರಹಸಾಮಭಜೇತಾಂ

ಸ್ವಪ್ನಜಾಗರದಶೇ ನ ವಿಶೇಷಂ || ೨೪.೮೯ ||

ಶ್ರಿಯಮನಪಾಯಿನೀಂ ವಸುಮತೀಮಿವ ದತ್ತಕರಾಂ

ಸಹ ಮಹಿಷೀಗಣೇನ ವಿಭುರೇಕ ಇವಾನುಭವ೯ |

ಯದುಭಿರನಂತತಾಕ್ಷ್ಯಪೃತನೇಶನಿಭೈಃ ಸಹಿತೋ

ನಿಜಪದಮಸ್ಮರನ್ನಿಹ ನಿವಾಸಮರೋಚಯತ || ೨೪.೯೦ ||

ಉಪಚಿತಚಿತ್ರಧರ್ಮಮುಪಶಾಂತವಿಪಕ್ಷಭಯಂ

ಮುದಿತವಧೂಜನಃ ಸ ಮುಖರಂ ನಿಗಮಧ್ವನಿಭಿಃ |

ಬಹುವಿಧರತ್ನಶಾಲಿ ಬಹುಮಾನ್ಯಸಮಗ್ರಗುಣಂ

ವಲಯಸಮಂ ಭುಜಸ್ಯ ವಸುಧಾವಲಯಂ ಬುಭುಜೇ || ೨೪.೯೧ ||

ಅನಿತರಜನಲಭ್ಯಾಂ ಪ್ರೀತಿಮಾಸೇದುಷೀಭಿಃ

ಸುಚಿರಮನುಬಭೂವೇ ಸ್ವರ್ಗಮೋಕ್ಷಾತಿಶಾಯೀ |

ನಿರುಪಧಿಕರಸಾಬ್ಧಿಂ ನಿವಿಶಂತೀಭಿರಾದ್ಯಃ

ಕುಲಯುವತಿಭಿರಿತ್ಥಂ ಕೋಽಪಿ ಶೃಂಗಾರಭೂಮಾ || ೨೪.೯೨ ||

ಸಹಜಬಲಸಮೇತಃ ಶಕ್ರಪೂರ್ವೈರಜಯ್ಯಃ

ಸಮುದಿತವಿಷಮಾಸ್ತು ಸ್ತಾದೃಶಾನಂದಹೇತುಃ |

ಅವಿದಿತರಚನೇನ ಸ್ವೇನ ಪಾರ್ಥಾಯ ಗೀತಃ

ಸ್ವಯಮಜನಿ ಸ ಕಾಮಃ ಕೋಽಪಿ ಧರ್ಮಾವಿರುದ್ಧಃ || ೨೪.೯೩ ||

ಸ್ವಪದನಲಿನಭಾಜಾಂ ಸ್ವರ್ಗಮೋಕ್ಷೈ ಯಥಾರ್ಹಂ

ಕರಣವಿಗಮಕಾಲೇ ಕಲ್ಪಯಿಷ್ಯ೯ ಕ್ರಮೇಣ |

ಮಧುರಿಪುರಿಹ ನೂನಂ ಮಂದಪುಣ್ಯೈರಲಭ್ಯೌ

ಸಮತನುತ ವಿಹಾರೈಸ್ತಾವುಭೌ ಸಂಪ್ರಯುಕ್ತೌ || ೨೪.೯೪ ||

ನಾರೀದೃಷ್ಟ್ಯಾ ನಿಯಮಿತಧಿಯೋ ನಾಕನಾಥೇಶ್ವರತ್ವಂ

ಸಂಭೋಗೇ ಚ ಪ್ರವಣಮನಸಃ ಶಾಶ್ವತಂ ಬ್ರಹ್ಮಚರ್ಯಂ |

ಅತ್ರೈಕಸ್ಯಾಂ ಪುರಿ ನಿವಸತಃ ಸರ್ವಲೋಕಾಧಿಕರ್ಷಂ
ನಿಧ್ಯಾಯಂತಸ್ವ ರಿತಮತರ್ಣ ದುಸ್ತರಾಂ ತಸ್ಯ ಮಾಯಾಂ || ೨೪.೯೫ ||

ಆಸೀದೇವಂ ಪರಿಣತಮಧಿದ್ವಾರಕಂ ದ್ವಾಪರಾಂತೇ
ವ್ಯಾಸಪ್ರಖ್ಯಾವಿಭಜನಭವದ್ವೇದಶಾಖೋಪಮಾನಾಂ |
ಚಿಂತಾತೀತಂ ಯದುಪತಿಮನಃಪ್ರೀತಿಚಿಂತಾಮಣೀನಾಂ
ಏಕಂ ತಾಸಾಂ ಭವರಸಭುಜಾಂ ಭಾಗ್ಯಮೇಕಾತಪತ್ರಂ || ೨೪.೯೬ ||

ಗುರುಭಿರನಘಚಿತ್ತೈರಾಹಿತೋದಾರಭೂಮಾ
ಸುರಭಿತರಸಮೇತತ್ಸೂನ್ಯತಂ ವೇಂಕಟೇಶಃ |
ವ್ಯತನುತ ಯದುವೀರಪ್ರೀತಿಮಿಚ್ಛ್ಯ ಪ್ರಭೂತಾಂ
ಕವಿಕಥಕಮೃಗೇಂದ್ರಃ ಕ್ಷೇಮದಂ ಕಾವ್ಯರತ್ನಂ || ೨೪.೯೭ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ
ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ಚತುರ್ವಿಂಶಃ ಸರ್ಗಃ ||